



सजना है मुझे

मित्रो, अभी दिल्ली में शनिवार 13 सितंबर की शाम 5 अलग अलग जगहों पर 5 धमाके हुए । 20-22 लोगों की जानें गई । कोई तौकीर मियाँ हैं जो कि सिमी के पुराने टेकनिशिएन हैं, इस घटना के प्रमुख मास्टरमाइंड माने जाते हैं । चलिए धमाकों का क्या है हैदराबाद में हुए, मुंबई में हुए, जयपुर में हुए, अहमदाबाद में हुए तो अब दिल्ली में भी हो गए । केन्द्र सरकार को एक खालीपन सा सता रहा था कि देखिए हर बड़े शहर में धमाके हुए और हमारे साथ कैसा सौतेला व्यवहार कर रहे हैं ये देशी आतंकवादी । इनके लिए हमने क्या नहीं किया । अफजल की फांसी रोक दी । राज्यों में आतंकवाद विरोधी कानूनों को पास नहीं होने दिया । जांच एजेसियों के हाथ बांध दिये । पोटा जैसा सख्त कानून भी हटा दिया और तो और अहमदाबाद धमकों के मास्टरमाइंड अबु बशर के घर हमारे एक सीनियर कांग्रेसी भी गये थे सांत्वना देने फिर भी दिल्ली को एक अदद सीरियल ब्लास्ट भी नहीं दे सकते तुम, निष्ठुर । खैर कमी पूरी कर दी । देर आये दुरुस्त आये ।

5 बम विस्फोट हुए । देश हैरान, परेशान । पुलिस और खुफिया तंत्र के हाथ पैर फूल गए । लेकिन बलिहारी जाऊँ मेरे शिवराज पाटिल, आपको ऐसे वक्त मैं भी अपना ड्रेस सेंस नहीं भूला । कुछ ही घंटों के भीतर आपने तीन-तीन सूट बदल लिए । गृह मंत्री जी कैमरे के सामने आना किसको अच्छा नहीं लगता लेकिन ऐसे वक्त पर जब देश सुरक्षा व्यवस्था के लिए आपका मुंह ताक रहा था, आप उसे अपने चमकदार सूट दिखाने में लगे थे । बनने संवरने का शौक आपका आज का नहीं हैं ये आपके शहर वाले तो पहले से ही जानते थे । आज पूरे देश को भी पता चल गया कि बालीवुड की नायिकाओं की तरह आप भी तड़-फड़ कपड़े बदलने में माहिर हैं । ये भी पता चला है कि आप दाढी भी दिन में दो बार बनाते हैं ।

सोनिया जी को आपको कोई स्ट्रैण मंत्रालय देना चाहिए था जहाँ आपका बनने संवरने का शौक भी पूरा होता और मंत्रालय का काम भी चलाता रहता । कम से कम गृह मंत्रालय की इतनी किरकिरी तो नहीं होती । जितना समय आप चेहरा चमकाने और दमकते सूट छांटने में बिता देते हैं उतने समय में देश में कई जगह धमाके हो जाते हैं और मोहन चंद शर्मा जैसे कई शेर देश पर शहीद हो जाते हैं ।

उम्मीद तो पूरी है कि मंहगाई, आंतरिक सुरक्षा, निकम्मे प्रशासन की वजह से अगली बार यूपीए सरकार को मौका नहीं मिलेगा । तब आप भी खाली होंगे । बॉलीवुड में आपको अच्छा चांस मिलने की उम्मीद करता हूँ । बनने संवरने का शौक आपको है ही । गृहमंत्री और पूर्व लोकसभापति होने के नाते आपकी डायलॉग डिलिवरी भी काफी अच्छी है । करन जौहर को चाहिए कि आपको एक चांस दे बॉबी डार्लिंग के अपोजिट काम करने के लिए । आपकी जन्म कुण्डली में शुक्र ग्रह ज्यादा डोमिनेटिंग है, इसी की वजह से आप पहनने, संवरने का शौक रखते हैं । मजबूत शुक्र फिल्म लाईन में भी अच्छा करियर दिलाता है । आप कहीं गृह मंत्रालय में अपनी प्रतिभा नष्ट कर रहे हैं । वो तो भला हो दिल्ली में धमाके करने वालों का नहीं तो आपकी ये काबलियत देश कभी न जान पाता ।

